



පෞද්ගලික සහභාගීත්වය සහ පාරිසරික කාර්මික
උද්‍යාන මූලධර්මවල ආධාරයෙන් උසස් තත්ත්වයේ
අපනයන සැකසුම් කලාප පුළුල් කිරීම සඳහා වූ යෝජනාව

යෝජනාව

පසුගිය දශක දෙකකට අධික කාලය තුළ ශ්‍රී ලංකාව සිය අපනයන සැකසුම් කලාප (EPZs) ජාලය තුළ කාර්මික ඉඩම් පදනම සැලකිය යුතු මට්ටමින් පුළුල් කර නොමැත. ඉඩම් ලබා ගැනීමේදී ආයෝජකයින් මුහුණ දෙන දුෂ්කරතා, අපනයන ඉලක්ක කරගත් ආයෝජන ආකර්ෂණය කර ගැනීමට ප්‍රධාන බාධාවක් බවට පත්ව ඇත. මෙම පරතරය පියවීම සඳහා, තුන් වැදෑරුම් ප්‍රතිසංස්කරණ වෙර්ටේ රීසර්ච් යෝජනා කරයි.:

- **ශක්තිමත් නීතිමය රාමුවක් තුළින්, අපනයන සැකසුම් කලාප සංවර්ධනය සඳහා පෞද්ගලික අංශයේ සහභාගීත්වයට පහසුකම් සැලසීම.**
 - අපනයන සැකසුම් කලාපවල සංවර්ධනය සහ කළමනාකරණය පාලනය කිරීම සඳහා ඒකීය, සවිස්තරාත්මක නීතියක් හඳුන්වා දීම. මෙම නීතිමය රාමුව, 2024 අංක 45 දරන ආර්ථික පරිවර්තන පනත යටතේ සලසා ඇති ප්‍රතිපාදනවලට වඩා ශක්තිමත් විය යුතුය. මෙම නීතිය මගින් පහත විස්තර කර ඇති ක්ෂේත්‍ර සඳහා ප්‍රතිපාදන සැපයිය යුතුය.
 - කලාපීය යටිතල පහසුකම් සහ මෙහෙයුම් සඳහා අවම ගුණාත්මක ප්‍රමිතීන් ද, ආයෝජකයින් තෝරා ගැනීම සඳහා විනිවිදභාවයකින් යුත් නිර්ණායක ද ස්ථාපිත කිරීම.
 - සමාන අවස්ථා තහවුරු කිරීම, එලදායි අධීක්ෂණයක් සැලසීම සහ ආයෝජක විශ්වාසය සුරක්ෂිත කිරීම පිණිස, නියාමකයාගේ සහ සංවර්ධකයාගේ කාර්යභාරයන් වෙන් කිරීම සඳහා ස්වාධීන නියාමන අධිකාරියක් පිහිටුවීම.
- **ඉඩම් සම්බන්ධ ගැටලු කල්තියා විසඳන බවට තහවුරු කරමින්, නව කලාප පිහිටුවීම කඩිනම් කිරීම.**
 - අධික පිරිවැයක් සහිත ප්‍රමාදයන් සහ අසාර්ථකත්වයන් වළක්වා ගැනීම සඳහා, යෝජනා කැඳවීමට හෝ යටිතල පහසුකම් සඳහා ආයෝජනය කිරීමට පෙර ඉඩම් පවරා ගැනීම සම්පූර්ණ කිරීම. උදාහරණයක් ලෙස, ඉඩම් හිමිකාරීත්වය නිරාකරණය නොකර රුපියල් බිලියන 1.99ක් වැය කිරීම නිසා කායිලන්තයේ රොජානා ඉන්ඩස්ට්‍රිස් සමාගම සමඟ යෝජිත මිල්ලතිය කාර්මික උද්‍යාන ව්‍යාපෘතිය බිඳ වැටිණි. පසුව කෝප් (COPE) කමිටුව වාර්තා කළේ, විධිමත් යෝජනාවක් නොමැති වීම හේතුවෙන් රුපියල් බිලියන 3.35ක් අපතේ ගොස් ඇති බවයි..
- **ගෝලීය නිරසාරභාවය පිළිබඳ අවශ්‍යතා සපුරාලීම සඳහා පාරිසරික කාර්මික උද්‍යාන (EIP) මූලධර්ම ඒකාබද්ධ කිරීම.**
 - සියලුම නව සහ දැනට පවතින අපනයන සැකසුම් කලාප (EPZs) සඳහා පාරිසරික කාර්මික උද්‍යාන (EIPs) සංකල්පය ද, ඒ අනුව නිරසාරත්ව ප්‍රමිතීන්ට අනුකූල වීම ද අනිවාර්ය කිරීම. පුනර්ජනනීය බලශක්ති භාවිතය, සම්පත් නැවත ලබා ගැනීම, ජලය සහ බලශක්තිය නැවත භාවිතය, සහ කාර්මික සහජීවනය වැනි කරුණු ඇතුළත් විය යුතුය. එමගින්, යුරෝපා සංගමයේ සැපයුම් දාම නිසි පරිශ්‍රම පනත (EU Supply Chain Due Diligence Act), ජර්මානු සැපයුම් දාම පනත (German Supply Chain Act), සහ යුරෝපා සංගමයේ ඩිජිටල් නිෂ්පාදන අනන්‍යතා පත්‍රය (EU Digital Product Passport) වැනි නැගී එන ගෝලීය අනුකූලතා අවශ්‍යතාවලට අනුකූල වීමට ශ්‍රී ලාංකික අපනයනකරුවන්ට අවස්ථාව සැලසේ.

සංක්ෂිප්ත සාරාංශය

ශ්‍රී ලංකාව තුළ අපනයන සැකසුම් කලාප (EPZs) 15ක් පවතින නමුත්, 2000 සහ 2019 අතර කාලය තුළ කිසිදු නව කලාපයක් නිර්මාණය කර නොමැත. බිංගිරිය, ආරබොක්ක, සහ ඒරාචුර් හි මෑතකාලීන ව්‍යාපෘති, එම කාලයෙන් පසු සිදු කළ පළමු උත්සාහයන් වේ. කටුනායක සහ බියගම වැනි දැනට පවතින විශාල කලාප ඒවායේ පූර්ණ ධාරිතාවයට ළඟා වෙමින් හෝ එම මට්ටමේ පවතී. මේ නිසා, රටේ අපනයන අපේක්ෂා සපුරා ගැනීම සඳහා අවශ්‍ය වන අපනයන ඉලක්ක කරගත් ආයෝජන ආකර්ෂණය කර ගැනීමේදී, සීමිත ඉඩම් පැවතීම සැලකිය යුතු බාධාවක් බවට පත්ව ඇත. අයවැය යෝජනා සහ රාජ්‍ය ආයෝජන සැලසුම් හරහා නව කලාප (උදාහරණයක් ලෙස,

මිල්ලනිය, ත්‍රිකුණාමලය, හම්බන්තොට, මාලබේ, හෝමාගම) පිහිටුවීම සඳහා නැවත නැවතත් ගත් මූලපිරීම් අඩපණ වී ඇත. ඒ අතරම, රාජ්‍ය මූල්‍ය සීමා කිරීම් හේතුවෙන්, අපනයන සැකසුම් කලාප පිහිටුවීම සඳහා රාජ්‍ය මූල්‍යකරණය පමණක් යෙදවීම, ක්‍රියාත්මක කළ නොහැකි දෙයක් බවට පත් කර ඇත. ඊට වෙනස්ව, වියට්නාමය, තායිලන්තය සහ බංග්ලාදේශය වැනි රටවල්, ශක්තිමත් නියාමන රාමු යටතේ උසස් තත්ත්වයේ කලාප, පෞද්ගලික අංශය යටතේ උසස් මට්ටමේ කලාප සංවර්ධනයට අවකාශ සලසා ඇත. ශ්‍රී ලංකාවේ මෑතකාලීන ආර්ථික පරිවර්තන පනත (2024 අංක 45 දරන) මගින් පෞද්ගලික සහභාගීත්වය දිරිගැන්වීම අරමුණු කර ගත්තද, අනිවාර්ය ගුණාත්මක ප්‍රමිතීන්, පැහැදිලි ආයෝජන තෝරා ගැනීමේ නිර්ණායක, සහ ස්වාධීන නියාමන අධීක්ෂණය වැනි කරුණු ඉවත් කිරීම හේතුවෙන් එය අසාර්ථක විය. විශ්වසනීයත්වය නැවත ගොඩනැගීම සහ ගෝලීයව තරඟ කිරීම සඳහා, ශ්‍රී ලංකාව විසින් පහත සඳහන් දෑ කළ යුතුය: (i) පෞද්ගලික අංශය විසින් මෙහෙයවනු ලබන අපනයන සැකසුම් කලාප සංවර්ධනය සඳහා ශක්තිමත් නීතිමය රාමුවක් ස්ථාපිත කිරීම, (ii) පෞද්ගලික ආයෝජන සඳහා ආරාධනා කිරීමට පෙර ඉඩම් පවරා ගැනීමේ ගැටලු නිරාකරණය කිරීම, සහ (iii) ඉහළ යන ගෝලීය තිරසාරත්ව අවශ්‍යතා සපුරාලීම සඳහා පාරිසරික කාර්මික උද්‍යාන (EIP) ප්‍රමිතීන් ඒකාබද්ධ කිරීම. මෙම ප්‍රතිසංස්කරණ ක්‍රියාත්මක කිරීම මගින් ඉඩම් ලබා ගැනීමේ අවස්ථා විවෘත වන අතර, උසස් තත්ත්වයේ ආයෝජන ආකර්ෂණය වනු ඇත. තවද, ප්‍රමාණයට වඩා ගුණාත්මකභාවය පදනම් කරගෙන තරඟ කිරීමට ශ්‍රී ලංකාවට අවස්ථාව සැලසෙනු ඇත.

සාරාංශගත දැක්ම

යෝජනාවේ අරමුණු:

- ☒ ආර්ථික වර්ධනය
- ☒ ආණ්ඩුකරණය
- ☒ යුක්තිය සහඅයිතිවාසිකම්
- ☒ සමාජ සුබසාධනය
- ☐ වෙනත්:

ක්‍රියාත්මක කරන ආයතනය:	මුදල් අමාත්‍යාංශය/ ශ්‍රී ලංකා ආයෝජන මණ්ඩලය (BOI)/ කර්මාන්ත අමාත්‍යාංශය
ප්‍රධාන ප්‍රතිලාභීන්:	අපනයන ඉලක්ක කරගත් කර්මාන්ත, විදේශීය සහ දේශීය ආයෝජකයින්, සැපයුම් දාමවල නියුතු සුළු හා මධ්‍ය පරිමාණ ව්‍යවසායන් (SMEs), සහ කාර්මික ශ්‍රම බලකාය.
පිරිවැය ඇස්තමේන්තුව (තිබේ නම්)	උද්‍යෝගී නොවේ
ප්‍රතිපත්ති වර්ගය:	ව්‍යවස්ථාදායක ප්‍රතිසංස්කරණ

මෙමගින් අරමුණු සාක්ෂාත් කර ගැනීමට දායක වන්නේ කෙසේද?

1. ආර්ථික වර්ධනය

- අපනයන ඉලක්ක කරගත් නිෂ්පාදන සඳහා ඉඩම් ලබා ගැනීමේ හැකියාව පුළුල් කරයි.
- ගෝලීය වශයෙන් තරඟකාරී, තිරසාර කලාප ලබා දීම මගින් උසස් තත්ත්වයේ සෘජු විදේශ ආයෝජන ආකර්ෂණය කර ගනී.
- කාර්යක්ෂමතාවයේ ඉහළ යාම් සහ නවෝත්පාදන ව්‍යාප්තිය මෙහෙයවන කාර්මික ගොනුවීම් ප්‍රවර්ධනය කරයි

2. ආණ්ඩුකරණය

- ලංසු කැඳවීමට පෙර ඉඩම් පවරා ගැනීම සම්පූර්ණ කළ යුතු බවට නියම කිරීම මගින් ද, බලාත්මක කළ හැකි ප්‍රමිතීන් සහිත විනිවිදභාවයකින් යුත් ලංසු තැබීමේ ක්‍රියාවලීන් අනිවාර්ය කිරීම මගින් ද, පද්ධතිමය දුර්වලතා සඳහා පිළියම් යොදයි.

- පැහැදිලි, නීති පාදක කරගත් ක්‍රියා පටිපාටි තුළින් දූෂණය සහ දේශපාලන අභිමතය අඩු කරයි.
- ව්‍යවස්ථා සම්පාදනය තුළ විනිවිදභාවය සහ වගවීම අන්තර්ගත කිරීම මගින් ද, ස්වාධීන නියාමකයෙකු විසින් සිදු කරනු ලබන අධීක්ෂණයක් සහතික කිරීම මගින් ද, ආයෝජක විශ්වාසය ශක්තිමත් කරයි.

3. යුක්තිය සහ අයිතිවාසිකම්

- සියලුම කලාප තුළ පාරිසරික, සමාජීය, සහ ශ්‍රම ප්‍රමිතීන් අන්තර්ගත කිරීම මගින් සේවකයින් සහ ප්‍රජාවන් ආරක්ෂා කරයි.
- වගවීම සහ විනිවිදභාවය බලාත්මක කිරීම මගින් රාජ්‍ය අරමුදල් අවභාවිතය වළක්වයි.

4. සමාජ සුබසාධනය

- පාරිසරික කාර්මික උද්‍යාන (EIPs) හරහා තිරසාර රැකියා සහ පුළුල් ප්‍රජා ප්‍රතිලාභ උත්පාදනය කරයි.
- වැඩි දියුණු කරන ලද අපද්‍රව්‍ය කළමනාකරණය, බලශක්ති කාර්යක්ෂමතාව, සහ ජලය නැවත භාවිත කිරීමේ පද්ධති වැනි දෑ සමඟ පරිසර හිතකාමී ප්‍රතිඵල වැඩි දියුණු කරයි.

යෝජනාවේ පදනම

අපනයන සැකසුම් කලාපවල (EPZ) ධාරිතාව උපරිම මට්ටමට ළඟා වී තිබීම සහ කලාපීය තරඟකරුවන් ඉදිරියට ගමන් කිරීම

ශ්‍රී ලංකාවේ දැනට අපනයන සැකසුම් කලාප (EPZs) 15ක් පවතින නමුත්, ඒවායේ ධාරිතාව උපරිම මට්ටමට ළඟා වී ඇත. 2018 වන විට දැනට පවතින කලාප ඒවායේ පූර්ණ ධාරිතාවයට ළඟා වෙමින් හෝ එම මට්ටමේ පැවති බවට කැබිනට් මණ්ඩලය විසින් පිළිගෙන තිබුණද, 2000 සහ 2019 අතර කාලය තුළ කිසිදු නව කලාපයක් ස්ථාපිත කර නොමැත. වර්තමානයේදී, රටේ විශාලතම කලාප වන කටුනායක, කොග්ගල, සීතාවක, සහ හොරණ යන කලාපවල භූමි ප්‍රමාණයෙන් 90%කට වඩා වැඩි ප්‍රමාණයක් භාවිතයේ පවතින අතර, බියගම කලාපය සම්පූර්ණයෙන්ම භාවිතයේ පවතී. මේ නිසා, නව ආයෝජකයින් සඳහා ලබා දීමට ඉඩම් කිසිවක් පාහේ ඉතිරිව නොමැත. කාර්මික ඉඩම් පුළුල් කිරීම සඳහා නැවත නැවතත් ගත් මූලපිරීම් ක්‍රියාත්මක වී නොමැත. 2017 අයවැය මගින් විශේෂිත නිදහස් වෙළඳ කලාප (FTZs) හතරක්, අධිවේගී මාර්ග කොරිඩෝව ඔස්සේ නව කලාප, සහ දැනට පවතින කලාප පෞද්ගලික අංශය ලවා කළමනාකරණය කරවීම යෝජනා කළද, එම සැලසුම් කිසිවක් ඉදිරියට ක්‍රියාත්මක නොවීය. ඒ හා සමානව, පෞද්ගලික කාර්මික උද්‍යාන සඳහා ඉඩම් ප්‍රදානය කිරීමේ 2023 යෝජනාවක් ද ඇතහිටි. 2017-2020 සඳහා වූ රාජ්‍ය ආයෝජන වැඩසටහන මගින් මහා පරිමාණ කර්මාන්ත සහ තාක්ෂණික කලාප 45ක්, මිටිගම සහ හොරණ කාර්මික නගර, සහ මාලබේ හා හෝමාගම අධි-තාක්ෂණික උද්‍යාන නිර්මාණය කිරීමට ප්‍රතිඥා දෙන ලදී. කෙසේ වෙතත්, මෙම ව්‍යාපෘති කිසිවක් ක්‍රියාත්මක නොවීය. 2021-2024 සඳහා වූ පසුකාලීන රාජ්‍ය ආයෝජන වැඩසටහනේ මෙම ව්‍යාපෘති පිළිබඳ සඳහන් කිරීම් ඉවත් කර, ඒ වෙනුවට කාර්මික නගර, නිදහස් වෙළඳ කලාප සහ නිදහස් වරාය සංවර්ධනය කිරීම සඳහා අපැහැදිලි පොරොන්දු ලබා දී තිබිණි. අනුප්‍රාප්තික අයවැය මගින් කාර්මික වතු සහ කලාප සංවර්ධනය සඳහා අරමුදල් වෙන් කර ඇතත්, එම කැපවීමවල නිශ්චිත ව්‍යාපෘති හෝ ක්‍රියාත්මක කිරීමේ කාලසටහන් පිළිබඳ විස්තර ඇතුළත් නොවීය.

ඊට වෙනස්ව, ශ්‍රී ලංකාවේ කලාපීය තරඟකරුවන් සිය කාර්මික ධාරිතාව පුළුල් කිරීමෙහිලා සිසුයෙන් ඉදිරියට ගොස් ඇත. මෙම රටවලට ශ්‍රී ලංකාවට වඩා වැඩි ඉඩම් ප්‍රමාණයක් ඇතිවා පමණක් නොව, නව කලාප සිය ගණනක් සංවර්ධනය කිරීම සඳහා ඔවුහු ක්‍රියාකාරීව ආයෝජනය කරමින්ද සිටිති. උදාහරණයක් ලෙස, වියට්නාමය 2000 දී කාර්මික උද්‍යාන 65ක සිට 2022 වන විට 390 දක්වා වර්ධනය වී ඇති අතර, ඒ මගින් කාර්මික ඉඩම් අක්කර 270,000ක් එක් කර ගෙන ඇත. තවද, තවත් අක්කර 280,000ක් දැනටමත් සැලසුම් කර තිබේ.

බංග්ලාදේශය 2030 වන විට කලාප 100ක් ස්ථාපිත කිරීම ඉලක්ක කර ඇති අතර, ඒවායින් බොහොමයක් පෞද්ගලික අංශය විසින් මෙහෙයවනු ලැබේ. මේ අතර, තායිලන්තය සහ මැලේසියාව සිය කාර්මික වතු පුළුල් කිරීම සහ නවීකරණය කිරීම අඛණ්ඩව සිදු කරගෙන යයි. ඊට වෙනස්ව, ශ්‍රී ලංකාව එක තැන පල් වීම හේතුවෙන් මෙම වේගය සමඟ සමපාත වීමට දැඩි වෙහෙසක් දරන අතර, තීරණාත්මක ප්‍රතිසංස්කරණ නොමැතිව, අපනයන ඉලක්ක කරගත් ආයෝජන සඳහා වන තරඟයේදී රට තවදුරටත් පසුබෑමට ලක්වීමේ අවදානමක් පවතී.

පෞද්ගලික කලාප සඳහා ප්‍රතිපාදන සැලසීමේදී පවතින නියාමන හිඬුස්

රජයේ රාජ්‍ය මූල්‍ය සීමා කිරීම් හේතුවෙන්, රජයට තනිවම නව කාර්මික උද්‍යාන සඳහා මූල්‍යකරණය සැපයීම ක්‍රමයෙන් අපහසු වෙමින් පවතී. එමගින්, පෞද්ගලික අංශය විසින් මෙහෙයවනු ලබන කලාප සංවර්ධනයේ අවශ්‍යතාව ඉස්මතු වේ. එසේ වුවද, සියලුම අපනයන සැකසුම් කලාප (EPZs) වාගේ තවමත් ශ්‍රී ලංකා ආයෝජන මණ්ඩලයේ (BOI) අධිකාරිය යටතේ පවතී. අපනයන සැකසුම් කලාප සංවර්ධනය සඳහා රාජ්‍ය-පෞද්ගලික හවුල්කාරිත්වයන් (PPPs) පිළිබඳ සඳහන් කිරීම් අයවැය සහ මාධ්‍ය තුළ දක්නට ලැබුණද, ඒවායින් එකක්වත් ක්‍රියාත්මක වී නොමැත. උදාහරණයක් ලෙස, 2023 මැයි මාසයේදී, ශ්‍රී ලංකා ආයෝජන මණ්ඩලය (BOI) විසින් පෞද්ගලික සංවර්ධකයින්ට ඉඩම් ප්‍රදානය කිරීමේ සැලසුම් ප්‍රකාශයට පත් කළ නමුත්, නිශ්චිත ස්ථාන පිළිබඳ විස්තර ලබා නොදුන් අතර, තරඟකාරී ලංසු කැඳවීමක් ද සිදු නොකළේය. මෙම විනිවිදභාවයෙන් තොර ක්‍රියා පිළිවෙත ආයෝජක විශ්වාසය හැල්ලුවට ලක් කර ඇත. මේ අතර, 2017 සහ 2023 අයවැය කතාවල පෞද්ගලික අංශය විසින් මෙහෙයවනු ලබන කලාප පිළිබඳව කලින් කළ සඳහන් කිරීම් ද, දුර්වල පසු විපරම් හේතුවෙන් ඉදිරියට ක්‍රියාත්මක නොවීය.

ආර්ථික පරිවර්තන පනත (2024) මගින් මෙම ගැටලු විසඳීමට උත්සාහ කළද, එහි තීරණාත්මක හිඬුස් ඉතිරි විය. කලාප සංවර්ධනය සහ කළමනාකරණය පාලනය කිරීම සඳහා විශේෂිත වූ නීතියක් පැනවීමට වඩා, එමගින් අපනයන සැකසුම් කලාප (EPZs) වඩා පුළුල් ආර්ථික රාමුවකට ඇතුළත් කරන ලදී. එමගින් පැහැදිලිභාවය සහ බලාත්මක කිරීමේ හැකියාව දුර්වල විය. යටිතල පහසුකම්, සේවා, හෝ තිරසාරත්වය සඳහා අවම ප්‍රමිතීන් ස්ථාපිත කිරීමට මෙම පනත අපොහොසත් විය. තවද, ආයෝජකයින් තෝරා ගැනීම සඳහා විනිවිදභාවයකින් යුත් නිර්ණායක කිසිවක් ඉදිරිපත් නොවීය. වඩාත්ම කණගාටුදායක කරුණ නම්, යෝජිත ආයතනය වන ‘සෝන්ස් එස්.එල්.’ (Zones SL) වෙත නියාමකයා, සංවර්ධකයා, ක්‍රියාකරු, සහ ඉඩම් හිමියා යන එකිනෙක මත පැටවෙන භූමිකාවන් ලබා දීමයි. මෙය කාර්මික උද්‍යාන සඳහා වන යුනිටෝ (UNIDO) ජාත්‍යන්තර මාර්ගෝපදේශ උල්ලංඝනය කිරීමකි. එම මාර්ගෝපදේශ මගින් මෙම කාර්යයන් වෙන් කිරීමේ සහ පැහැදිලි කිරීමේ වැදගත්කම අවධාරණය කරයි. එවැනි වෙන් කිරීමක් නොමැති වීම, හිතවතුන්ට වාසි සැලසීම සහ දේශපාලන ග්‍රහණයට නතු වීම මගින් ස්වාධීනත්වය සහ විශ්වසනීයත්වය හැල්ලුවට ලක් වේ.

පෞද්ගලික සහභාගිත්වය ඵලදායී ලෙස පාලනය කළ හැකි ආකාරය ජාත්‍යන්තර හොඳම භාවිතයන් මගින් පෙන්වුම් කරයි. තායිලන්තයේ කාර්මික වතු අධිකාරිය පිළිබඳ පනත (1979), වියට්නාමයේ අංක 35/2022 දරන ආඥා පනත, සහ බංග්ලාදේශයේ ආර්ථික කලාප පනත (2010) වැනි විශේෂිත කලාප නීති මගින් අවම ප්‍රමිතීන්, විනිවිදභාවයකින් යුත් ආයෝජක නිර්ණායක, සහ කාර්යයන් පිළිබඳ නිරවද්‍ය වෙන් කිරීමක් ස්ථාපිත කරයි. මෙම රාමු මගින් උසස් තත්ත්වයේ කලාප සංවර්ධනය කිරීමට, දූෂණය අඩු කිරීමට, සහ ආයෝජක විශ්වාසය ගොඩනැගීමට ඉඩ සැලසී ඇත. සමාන ප්‍රතිපාදන අනුගමනය කිරීමට අපොහොසත් වීමෙන්, ශ්‍රී ලංකාව තමන්වම අවාසිදායක තත්ත්වයකට පත් කර ගනී. එමගින් විශ්වසනීය ආයෝජකයින් අධෛර්යමත් වන අතර, අඩු ගුණාත්මක සහ ඌන උපයෝජිත කලාප සංවර්ධනය වීමට ඉඩ සැලසේ.

තීරසාරභාවයේ අත්‍යවශ්‍යතාව

ශ්‍රී ලංකාව ව්‍යුහාත්මක සීමාවක් හමුවේ සිටී: එනම්, සීමිත ඉඩම් පැවතීමත් සමඟ, ප්‍රමාණය අතින් සිය සමකාලීනයන් සමඟ තරඟ කිරීමට ඊට නොහැක. ඒ සඳහා ඇති එකම ශක්‍ය මාර්ගය නම්, ගුණාත්මකභාවය සහ තීරසාරභාවය මත තරඟ කිරීමයි. මේ සඳහා පාරිසරික කාර්මික උද්‍යාන (EIP) ප්‍රමිතීන් ඒකාබද්ධ කිරීම අවශ්‍ය වේ.

මෙම ප්‍රමිතීන් මගින් පාරිසරික හා සමාජීය අනුකූලතාව, සම්පත් භාවිතයේ කාර්යක්ෂමතාව, සහ කාර්මික සහජීවනය අන්තර්ගත වන අතර, එමගින් කලාප, ගෝලීය ආයෝජකයින්ට වඩාත් ආකර්ෂණීය වේ. යුරෝපා සංගමයේ සැපයුම් දාම නිසි පරිශ්‍රම විධානය, ජර්මානු සැපයුම් දාම පනත, සහ යුරෝපා සංගමයේ ඩිජිටල් නිෂ්පාදන අනන්‍යතා පත්‍රය වැනි ජාත්‍යන්තර රෙගුලාසිවලට අනුකූල වීම, ගෝලීය වෙළඳපොළට ප්‍රවේශ වීම සඳහා අත්‍යවශ්‍ය වෙමින් පවතී. පාරිසරික කාර්මික උද්‍යාන (EIPs) යනු තවදුරටත් සුවිශේෂී ආකෘතියක් නොවේ. 2000 දී 50කට වඩා අඩු සංඛ්‍යාවක පැවති ඒවා, අද වන විට ගෝලීයව 250ක් පමණ දක්වා වර්ධනය වී ඇත. සාර්ථක උදාහරණ ලෙස දකුණු කොරියාවේ උල්සාන්, මීපෝ, සහ ඔන්සාන් දැක්විය හැක. වියට්නාමය ද සිය 2050 ශුද්ධ-ශුන්‍ය ඉලක්කය සපුරා ගැනීම සඳහා, දැනට පවතින කාර්මික උද්‍යාන, පාරිසරික කාර්මික උද්‍යාන (EIPs) බවට පරිවර්තනය කරමින් සිටී. මේ සඳහා යුනිඩෝ (UNIDO), ගෝලීය පරිසර පහසුකම (GEF), සහ ස්විට්සර්ලන්තය වැනි ද්විපාර්ශ්වික පරිත්‍යාගශීලීන්ගේ සහාය ඊට ලැබේ. ලෝක බැංකුව, යුනිඩෝ (UNIDO), සහ GIZ වැනි සංවිධානවල ජාත්‍යන්තර රාමුන් සහ සහාය උපයෝගී කර ගනිමින්, ගෝලීය වශයෙන් විශ්වසනීය පාරිසරික කාර්මික උද්‍යාන (EIPs) ස්ථාපිත කිරීමට සහ තිරසාර ආයෝජන ගම්‍යාන්තයක් ලෙස තමාව ස්ථානගත කර ගැනීමට ශ්‍රී ලංකාවට ද හැකියාව ඇත.

මෙමගින් රටට ලැබෙන ප්‍රතිලාභ මොනවාද?

- 1) අපනයන මූලික කරගත් වර්ධනයට පවතින තීරණාත්මක බාධකයක් සඳහා පිළියම් යොදමින්, ආයෝජන සඳහා නව ඉඩම් අවස්ථා විවෘත කරයි.
- 2) උසස් තත්ත්වයේ, තිරසාර සෘජු විදේශ ආයෝජන (FDI) ආකර්ෂණය කර ගන්නා අතර, ශ්‍රී ලංකාව ප්‍රත්‍යස්ථ ගෝලීය සැපයුම් දාම තුළට ඒකාබද්ධ කරයි.
- 3) බාහිර සහාය උපයෝගී කර ගන්නා අතරතුර, පෞද්ගලික ආයෝජන බලමූල ගැන්වීම මගින් රාජ්‍ය මූල්‍යමය භාරය අඩු කරයි.
- 4) තිරසාරභාවය සහ ගෝලීය ප්‍රමිතීන්ට අනුකූල වීම අන්තර්ගත කිරීම මගින් තරඟකාරීත්වය වැඩි දියුණු කරයි.
- 5) අසම්පූර්ණ හෝ දුර්වල ලෙස සැලසුම් කළ කලාපවල අධික පිරිවැයක් සහිත අසාර්ථකත්වයන් මග හැරීම මගින් ආයෝජක විශ්වාසය නැවත ගොඩනංවයි.

යෝජනාවේ ඉතිහාසය

- **2002–2019:** 2019 දී බිංගිරිය කලාපය හැර, නව කලාප කිසිවක් එක් නොකෙරිණි. එම කලාපයේ ද, මුල්ගල තැබීම සහ ඉදිකිරීම් අතර වසර 15ක ප්‍රමාදයක් පැවතිණි
- **2017–2020:** වසර කිහිපයකම අයවැය කතා සහ රාජ්‍ය ආයෝජන සැලසුම් මගින්, මහා පරිමාණ කලාප 45ක්, නිදහස් වෙළඳ කලාප (FTZs), සහ තාක්ෂණික උද්‍යාන ඇතුළුව, කාර්මික කලාප පිහිටුවීමට පොරොන්දු වූ නමුත්, ඒවා ක්‍රියාත්මක කිරීම ඇතහිටිනි. මෙම කාලය තුළ, කැබිනට් මණ්ඩලය ධාරිතා ගැටලු හඳුනා ගත් අතර, තායිලන්තයේ රොජානා ඉන්ඩස්ට්‍රියල් සමාගම සමඟ යෝජිත මිල්ලනිය කාර්මික උද්‍යානය ද ඇතුළුව, පෞද්ගලික කලාප පිහිටුවන ලෙස ඉල්ලා සිටියේය.
- **2020:** ඉඩම් පවරා ගැනීම නිරාකරණය නොකර මිල්ලනිය ව්‍යාපෘතියට මුදල් යෙදවීමෙන් බිලියන ගණනක් අපතේ ගොස් ඇති බව විගණකාධිපතිවරයා සහ කෝප් (COPE) කමිටුව හෙළි කරන ලදී. පසුව එම ව්‍යාපෘතිය අවලංගු කරන ලදී.
- **2023:** ශ්‍රී ලංකා ආයෝජන මණ්ඩලය (BOI) විසින් පෞද්ගලික අංශය මෙහෙයවන නව මූලපිරීම් ප්‍රකාශයට පත් කළ නමුත්, ඒ සඳහා විවෘත යෝජනා කැඳවීමක් සිදු නොකළේය.

- **2024:** ආර්ථික පරිවර්තන පනත මගින් පෞද්ගලික ආයෝජන කලාප සඳහා ප්‍රතිපාදන හඳුන්වා දුන් නමුත්, අනිවාර්ය ප්‍රමිතීන් ස්ථාපිත කිරීමට, පෞද්ගලික සහභාගීත්වය නියාමනය කිරීමට, හෝ නියාමන ස්වාධීනත්වය සහතික කිරීමට එය අපොහොසත් විය

ප්‍රකාශයට පත් කරන ලද සහායක විශ්ලේෂණය

බුලනි විරවර්ධන, මනිෂ ආරංගල, සහ සුභාෂිණි අබේසිංහ. ‘ආයෝජන කලාප සංඛ්‍යාව වැඩි කිරීමට වඩා ගුණාත්මකභාවය කෙරෙහි යොමු වන්නැයි ශ්‍රී ලංකාවට කළ ඉල්ලීම’ (2024 ජූලි 11) <https://www.ft.lk/front-page/SL-urged-to-go-for-quality-than-increasing-number-of-investment-zones/44-764737> [last accessed 25 August 2025]

නූර් එස්, ඔ'බ්‍රයන් ටී, ස්ටොක් ඩී. ‘ශ්‍රී ලංකාවේ වර්ධනයට බලපාන ප්‍රධානතම බාධක, කාර්මික කලාප මගින් විසඳිය හැකිද?’ (2018 මැයි 24), හාවර්ඩ් හි ජාත්‍යන්තර සංවර්ධනය සඳහා වන මධ්‍යස්ථානයට අනුබද්ධ ග්‍රෝත් ලැබී https://growthlab.hks.harvard.edu/sites/projects.iq.harvard.edu/files/growthlab/files/Growth_Diagnostic_And_Zones_24May2018.pdf

වෙරිටේ රීසර්ච්. ‘ආර්ථික පරිවර්තන පනතෙන් ඔබ්බට දැක්මක්: උසස් තත්ත්වයේ ආයෝජන කලාප සැපයුම වැඩි කිරීම සඳහා ශ්‍රී ලංකාවට ගත හැකි පියවර තුනක්’ (2024 ජූලි). https://www.veriteresearch.org/wp-content/uploads/2024/07/EconomicTransformationBill_BackgroundNote_F.pdf [last accessed 25 August 2025]

වෙරිටේ රීසර්ච්. ‘ආයෝජන කලාප සම්බන්ධයෙන් ආර්ථික පරිවර්තන පනතට (ETB) ඉලක්කය වැරදුණු අයුරු - සහ ඒ සඳහා කළ හැක්කේ කුමක්ද?’ (2024 අගෝස්තු) at <https://www.veriteresearch.org/commentaries/how-etb-missed-the-mark-on-investment-zones-and-what-can-be-done/> [last accessed 25 August 2025]